



18.10.2021

Námsætlanaruppskot til hoyringar

Eftir umbøn frá Uttanríkis- og mentamálaráðnum arbeiðir Nám við at dagføra námsætlanir til føroyska skúlaverkið. Dagføringararbeiðið fevnir í sínari heild um námsætlanir í øllum lærugreinum í fólkaskúla og á gymnasialum miðnámi og í almennu lærugreinunum á yrkisnámi. Arbeitt verður stígvíst, og námsætlanirnar, sum hervið verða sendar til hoyringar, eru:

- **Støðisnámsætlan**
- **Føroyskt 1-A**
- **Náttúra og tøkni 4-6**

Umframt at liggja á námsætlanarheimasíðuni, www.namsaetlanir.fo, til almenna hoyring eru námsætlanaruppskotini send hesum hoyringspørtum:

- Øllum fólkaskúlum í Føroyum
- Skúlanum á Trøðni
- Frískúlanum Kelduni
- Frískúlanum í Havn
- Lítlaskúla
- Dugna – Skúlanum við Áir
- Glasi
- Miðnámi á Kambsdali
- Miðnámi í Vestmanna
- Miðnámi í Suðuroy
- Tekniska skúlanum í Klaksvík
- Fróðskaparsetri Føroya
- Undirvísingarstýrinum
- Yrkisdeplinum
- Føroya Lærarafelag
- Yrkisfelagnum Miðnámi
- Føroya Tekniska Lærarafelag
- Fólkaskúlaráðnum
- Gymnasiala útbúgvingarráðnum
- Foreldrafelagnum Heimi & Skúla

Hoyringarsvar skulu sendast á nam@nam.fo í seinasta lagi **mánadagin 20. desember 2021**.

Á heimasíðuni www.namsaetlanir.fo liggur ein kunnandi framløga um námsætlanararbeiðið. Er tørvur á meira kunning, ber altíð til at venda sær til Nám við fyrispurningum.



Kunning um dagføringarbeiðið

Uttanríkis- og mentamálaráðið heitti í 2020 á Nám um at fara undir arbeiðið við at dagføra námsætlanirnar í øllum lærugreinum í fólkaskúla og á gymnasialum miðnámi og í almennu lærugreinunum á yrkisnámi.

Nám setti eitt toymi av ráðgevum at standa fyri arbeiðinum at dagføra námsætlanirnar. Í toyminum, sum hevur arbeitt við námsætlanum, sum hervið verða sendar til hoyringar, eru:

- Emmy Joensen, ráðgevi í almennari námsfrøði
- Dorthe Pedersen, námsfrøðiligt starvsfólk á Próvstovuni
- Sólvá Jónsdóttir, námsráðgevi í føroyskum á miðnámi
- Asta Wolles, námsráðgevi í føroyskum og lesimening í fólkaskúlanum
- Katrin Gullbein, námsráðgevi í stóddfrøði og náttúru og tøkni í fólkaskúlanum

Toymið hevur samstarvað við Námsvísindadeildina og við fylgibólkar, sum eru mannaðir av lærarum, umboðandi ymsu lærugreinarnar og ymsu stigini, bæði í fólkaskúla, á yrkisnámi og á gymnasialum miðnámi. Toymið arbeiðir nú saman við fylgibólkunum við at gera leiðbeiningar til námsætlanirnar í føroyskum og náttúru og tøkni. Somuleiðis verður heimasíðan við námsætlanunum ment, soleiðis at lættari verður at fáa yvirlit og leita í námsætlanunum.

Yvirlit yvir størstu broytingarnar í dagfórdu námsætlanunum

- Námsætlanirnar eru skipaðar í fakligar námsætlanir fyri lærugreinarnar og eina støðisnámsætlan, sum fevnir um allar lærugreinar á øllum stigum. Innihaldið í støðisnámsætlanini fevnir lutvís um partarnar “Støðisfærleikar” og “At skipa undirvísing” í núgaldandi námsætlanum, sum samstundis eru strikaðir í dagfórdu námsætlanunum.
- Ískoytisøki eru strikað.
- Fakligu námsætlanirnar eru skipaðar sum samhangandi námsætlanir frá byrjan í fólkaskúla til lokið yrkisnám ella gymnasialt miðnám.
- Ávegismál eru í dagfórdu fakligu námsætlanunum orðað fyri 3. og 6. flokksstig¹ í fólkaskúlanum. Í núgaldandi námsætlanum eru ávegismál orðað fyri 2., 4. og 6. flokksstig.
- Leiðbeiningar verða orðaðar við støði í bæði støðisnámsætlanini og í fakligu námsætlanunum.
 - Í lærugreinini náttúru og tøkni verður ein leiðbeining gjørd.
 - Í lærugreinini føroyskum verða átta leiðbeiningar gjørdar:
 - Leiðbeining - føroyskt 1.-3. flokksstig
 - Leiðbeining - føroyskt 4.-6. flokksstig
 - Leiðbeining - føroyskt 7.-9. flokksstig
 - Leiðbeining - føroyskt 10. flokksstig
 - Leiðbeining - føroyskt E-stig
 - Leiðbeining - føroyskt C-stig
 - Leiðbeining - føroyskt A-stig
 - Leiðbeining - føroyskt A-stig á fyrireikingarbreyt

¹ Náttúra og tøkni 4-6 hevur ávegismál fyri 4. og 6. flokksstig.



Tíðarætlan

Námsætlanin í føroyskum verður **1. august 2022** sett í gildi fyri øll flokksstig uttan 9. flokksstig og 2. og 3. árgang á A-stigi. Fyri hesi flokksstig verður námsætlanin sett í gildi ávikavist 1. august 2023 og 1. august 2024. Hetta er fyri at taka atlit at próvtøkunum.

Námsætlanin í náttúru og tøkni verður **1. august 2022** sett í gildi fyri 4. og 5. flokksstig. Fyri 6. flokksstig verður námsætlanin sett í gildi 1. august 2023. Hetta er fyri at taka atlit at landsroyndini.

Støðisnámsætlanin fylgir fakligu námsætlanunum, soleiðis at skilja, at hon kemur í gildi fyri lærugreinarnar føroyskt og náttúru og tøkni við somu tíðarætlan sum fakligu námsætlanirnar. Støðisnámsætlanir kemur sostatt ikki í gildi fyri aðrar lærugreinar, fyrr enn dagfórdar fakligar námsætlanir eru tøk.

Vegna Nám

Eyðun Gaard, stjóri